



GLOBAL TELUGU CHRISTIAN MINISTRIES

Founder & President

Co - Founders




Apo. Rev. Dr. Livingston Gadde

NEWS LETTER



Dr. David Chigurupati



Rev. Dr. Joseph Paturi
Vice - President

For Private Circulation only

January - February 2020

డియర్ జీటిసీయెమ్మర్స్,

మన ప్రభువైన యేసుక్రీస్తు నామంలో మీకు నూతన సంవత్సర శుభాలు.

ఈ నూతన సంవత్సరం అందరికీ దీవెనకరంగా వుందని భావిస్తూ, వుండాలని ఆశిస్తూ ప్రభువును ప్రార్థిస్తోన్నా.

రకరకాల సిద్ధాంతాలతో ఆత్మీయ, కనీసం నైతికవిలువల్లేని సంఘాల స్థాపన జరుగుతోన్న ఈ కాలంలో, సంఘమంటే అవగాహనలేని సంఘస్థాపకులు విస్తరిస్తోన్న మన యుగంలో, నకిలీ క్రైస్తవ్యానికి గిరాకీ పెరుగుతోన్న మన దినాల్లో 'అసలీ పరిస్థితికి కారణమేమిట'ని క్రైస్తవ సంఘం ఆలోచించడం ఆవశ్యం.

1. వాక్యవిరుద్ధమైన సంఘాలకు వెళ్ళేదెవరు? వేరే సంఘాలనుండి వలసపోయేవారే కదా. ఇలా తమ సంఘాలను విడిచి వాక్యానుసారంగా స్థాపించబడని సంఘాలకు ఆకర్షణలుకావడానికి కారణమేమిటి?

a. వారుచేస్తున్నది తప్పని వారికి తెలియకపోవడమే ప్రధాన కారణమని నా అభిప్రాయం. మన సంఘాల్లో బేసిక్ బైబిల్ సిద్ధాంతాలు మనం బోధించడం లేదు. కారణం? చాలామంది పాస్టర్లకు బహుశా బేసిక్ బైబిల్ సిద్ధాంతాలు బోధించడం విశ్వాసి ఆత్మీయజీవితానికి బలమైన పునాది అని తోచకపోవడమేమో! ఒకవేళ ఇదే కారణమైతే తప్పు వలసపోయేవారిలో కాదు, బేసిక్ బైబిల్ సిద్ధాంతాలు సంఘంలో బోధించని పాస్టర్లమైన మనదేనిని ఒప్పుకోవాలి.

b. డినామినేషన్ సిద్ధాంతాలకు ప్రాముఖ్యతనిచ్చేవారు ప్రాథమిక బైబిల్ సిద్ధాంతాల విశిష్టతను గ్రహించలేరు. డినామినేషన్ సిద్ధాంతాలకు అధిక గౌరవాన్నిచ్చేవారు క్రీస్తు దేహమైన సార్వత్రిక సంఘ సంఘీభావాన్ని సంపూర్ణంగా సాధించలేరు. సంపూర్ణ సౌభ్రాతృత్వం, సహవాసం, పరిపక్వమైన ఐక్యత వీరివలన క్రీస్తు సాధించలేదు. సార్వత్రిక సంఘమనే క్రీస్తు దేహం చీలికలతో, పేప్ వర్క్తో అనారోగ్యంగానూ, ఆత్మీయ దుస్థితిలో అందవికారంగానూ చూపెట్టబడుతుంది.

దశాబ్దాలూ, శతాబ్దాలూ గడిచే కొద్దీ జ్ఞానం పెరుగుతుంది. అలానే వాక్యానుసారమేమో! వందల యేళ్ళ క్రితం సిద్ధపరచిన సిద్ధాంతాలకంటే ఇప్పటి జ్ఞానం అనేకరెట్లు ఇనుమడించింది. అంచేత మన సంఘ సిద్ధాంతాల్లో కొన్ని మార్పులవసరమేమోనని ఆలోచించాలి. ఈ వాస్తవాన్ని గ్రహించడంవలన సార్వత్రిక సంఘమనే క్రీస్తు దేహానికి ఆరోగ్యం చేకూరుతుంది.

అంచేతనే మౌలిక బైబిల్ సిద్ధాంతాలను ఎరుగనివారు సుశువుగా దారితప్పుతోన్నారు. వాక్యవిరుద్ధమైన సంఘాల పైపైపెరుగులకు ఆకర్షణలతోన్నారు. మన కట్లు మనం తెంపుకోగలిగితే అందరి కట్లా తెంపగలం. ఐక్యతా భావం పెంపొందించగలం. సంఘారోగ్యానికి దోహదపడగలం.

c. వాక్యవిరుద్ధమైన సంఘ స్థాపనలు స్వార్థంలోనుండి పుట్టుకొస్తాయి. అవివేకులీవాస్తవాన్ని గ్రహించలేక వారి పంచను జేరి క్రీస్తు దేహ విద్రోహులుగా రూపాంతరం చెందుతారు.

ఈ అనారోగ్య పరిస్థితినుండి బయటపడాలంటే వ్యక్తిగత స్వార్థం, డినామినేషన్ స్వార్థమనే కట్లను తెంచుకొని సంఘం బయటకు రావాలి. వసుదైక క్రీస్తు శరీరమనే భావంలో ఐక్యీకరణం చెందాలి. అంటే సంఘాలనూ, సంఘ సిద్ధాంతాలనూ విడిచిపెట్టమని కాదు! మన సంఘ సిద్ధాంతాలు పరిపక్వమైన అవగాహనను కలుగజేయడానికీ, నాణ్యమైన క్రమ శిక్షణను నేర్పడానికీ ఉద్దేశించబడినవి. పోతే ఇవి బైబిలంత ప్రాముఖ్యం కావనే ధోరణి మనలో ఉత్పాదకమవ్వాలి. పెరుగుతోన్న అవగాహనను బట్టి చేయవలసిన మార్పులు చేయడానికి ఉద్యమించాలి. గ్రహించగలిగిన వారు ప్రార్థిస్తే ఫలితం ఎంతో దూరంలో లేదని అర్థమౌతుంది. ఈ వాస్తవాన్ని ఆలోచించగలరు!

2. మన సంఘాలు పాపుల్ని సంఘ సభ్యులుగా సిద్ధపరుస్తోన్నాయా? లేక పరిశుద్ధులుగా మారుస్తోన్నాయా? మందిరంలోనికి నడిపిస్తోన్నాయా లేక మోక్షానికి సిద్ధపరుస్తోన్నాయా? క్వంటిటీ కొరకు తహతహలాడుతోన్న సంఘాలు క్వాలిటీకావాలని ఎంతవరకు తప్పిస్తున్నాయి? మన బాధ్యత ప్రజల్ని మందిరంలోనికి లాక్కుపోవడమా లేక పరలోకానికి తీసుకుపోవడమా? ఈ విషయాలు మనం ఆలోచించగలిగితే దైవసేవకులుగా సంఘం యెడల, మన మంద యెడల మన కర్తవ్యం మనకు తెలుస్తుందేమో! సెలవ్.

-రూఫస్

రెవ. ప్రియనాథ్ రూఫస్
ఎగ్జిక్యూటివ్ డిరెక్టర్, జీటిసీయెం

